



## Il-Bidu u Storja ta' 140 Sena.

### Jikteb Rudolph Cauchi



Li Ghajnsielem hu ddedikat lil Ommna Marija ta' Loreto m'huwiex sempliciment xi kumbinazzjoni. L-istorja helwa li nsibu fil- "Miscellenea Notitiarum Pro Archivio Parlis Ecclesion Pogi Hain Salem Subanno 1856", miktub mill-ewwel Kappillan Dun Anton Cauchi, insibu li f'dawn iż-żminijiet, ċertu Anġlu Grech waqt li kien qed jisqi l-bhejjem tiegħu mill-ghajn li kien hawn f'dawn l-inħawi kellu dehra majestuża ta' Mara tidli x-xemx u talbitu jwaqqfilha statwa tagħha taht it-titlu ta' Loreto. Hekk ferhanin b'din il-ġraja, Anġlu u n-nies tal-madwar ordnaw statwa u f'qasir żmien qegħduha fil-post indikat mill-Madonna.

Dan kien kollox. Ġara mijiet ta' snin ilu, għal habta tal-bidu tas-seklu 18. L-Istatwa li għadha teżisti sal-lum f'kundizzjoni tajba hafna ġewwa l-knisja l-ġdida fuq l-artal tal-lemin hija x-xhieda ta dan kollu. Maz-żmien flok in-niċċa nbriet knisja u għal waħda nbriet anke t-tieni knisja. Kollox iddedikat lill-Madonna ta' Loreto. Din hi x-xhieda ta' kemm il-poplu t'Ghajnsielem minn dejjem habba lill Madonna, ta' kemm dak li għamel, għamlu mill-qalb lejn il-Madonna, tall-rahāl li bena iddedikah kollu kemm hu lejn il-Madonna. Ringrazzjament lejn il-Madonna għaliex għazlet dawn l-inħawi sabiex jittfakkar dan it-titlu, għaliex riedet lilna u ahna obdejnaha.

Iżda l-Madonna riedet aktar. Fl-1865 għal darba oħra reġgħet faqqet f'Għawdex l-marda tal-kolera. Ghajnsielem, l-ewwel raħal li ssib ta' din il-gżira hekk kif taqbad il-port ta' l-Imgarr iġġaddi l-kummerċ kollu tal-gżira minn ġo fih. Barra minn hekk kienu bosta dawk mir-rahāl li kienu jahdmu ġox-xatt biex jaqilgħu l-ghixien ta' kuljum. Il-marda tferxet sewwa mal-gżira kollha u l-Isqof Buttigieg ordna sabiex statwi ta' devozzjoni jiġu esposti għall-qima ta' kulhadd sabiex Għawdex jehles minn dan il-gwaj.

Ghajnsielem kien ilu biss 10 snin iservi bhala Parroċċa u peress li statwa titulari ma kienx għad hawn il-poplu talab

u għamel wegħda lill-Madonna li jekk jinħelsu minn din il-marda, kienu ser jagħmlu statwa biex isservi ta' titular lej il-Madonna talli waqfet magħhom. U hekk kien. Il-marda laħqet 554 minn madwar Għawdex u 256 mietu. F'Ghajnsielem biss ma ntaqat hadd u minnufih ġiet ordnata statwa minghand id-ditta Gallard & Fils ta' Marsilja u f'anqas minn sena fl-14 ta' Ottubru, 1866 din l-istatwa (exvoto) ġiet imbierka hawn fostna minn Dun Gejtanu Bondi, kanonku tal-Katidral ta' Għawdex u l-kappilan t'Ghajnsielem Dun Mikielang Refalo.

Tajjeb li ngħidu li l-istatwa kient xi ftit anqas rikka minn kif nafuha llum. Ghalkemm minn dejjem kient kulur id-deheb, il-lisba kient lixxa, l-anġli kienu xi ftit l-isfel u shaba taht riġleja ma kellhiex.

Kien fl-1920, taht idejn il-Kappillan Mizzi li b'għaqal kbir ġie ikkuntatjat Wistin Camilleri, żagħżuġh ta' 35 sena li b'sengħa kbira biddel l-istatwa tal-Madonna ta' Loreto għal dik li nafuha llum. B'għaqal kbir Wistin sgraffja f'basso rilievo l-lisba tal-Madonna, tal-Bambin u ta' l-anġli b'disinni rikki, għolliha fuq shaba, biddlilha l-kuruna ta' rasha u taha dik id-dehra ta' maesta kollha li jixirqilha. Żejjinha bl-aqwa arti l-l-aqwa artist kapaci johloq, għolliha fuq id-dinjita kollha tagħha u tana statwa li m'hemm x kelma oħra li toħroġ minn fomm kull min iħares lejha hlief 'kemm hi sabiha!'

Statwa ta' mara liebsa x-xemx bil-ġmiel kollu fuqha, reġina nkurunata u mghonija b'deheb leqqien. Omm id-dinja kollha żżomm lil binha Ġesù f'idejha x-xellugija u fl-oħra iżżomm ix-xettru li jixirqilha kull reġina bhala patruna ta' kulhadd. Ġesù tarbija b'idu l-leminija jurina lil Ommu u bl-oħra qed jagħtihelna bhal ma għamel fl-aħħar mumentu ta' hajtu fuq is-salib. U fuq kull naha tal-Madonna nsibu żewġt anġli bil-ġmiel kollu magħhom, wiehed iżomm simboli tad-dar ċkejna ta' Marija u l-iehor iżomm parċmina bil-pjanta ta kif inhi mqassma d-dar.

Bhal kull statwa oħra l-Madonna maz-żminijiet kellha bżonn il-manutenzjoni tagħha u fl-2004 ġiet irrestawrata mill-ġdid minn ulied Wistin, fejn reġgħu tawna dak li għamel missierhom magħna.

Illum 2006, qed infakkru l-140 sena ta' kemm ilha fostna l-istatwa ta-Madonna ta' Loreto. Matul dawn is-snin kollha kienu bosta dawk li bkew f'riġlejn il-Madonna u qalgħu grazzi kbar minn għandha. F'dawn il-140 sena l-poplu kollu t'Ghajnsielem irringrazzja lill-Madonna ta' kemm għamlet magħna, ta' kemm helset ir-rahāl minn gwaj bhal dak inhar ta' gwerra u bhala wegħda hadha ġol-knisja tal-kuncizzjoni ġewwa l-Qala. Talab quddiemha u minn sempliciment niċċa l-poplu t'Ghajnsielem għamel monument haj lil Marija Reġina taht it-titlu glorjuż ta' Loreto fejn tinsab ivverenata għall-qima tal-fidili kollha tagħha.

Grazzi Madonna, grazzi ta' kemm teħlisna minn disgrazzji u ta' kemm il darba hassejna b'qawwa kbira l-presenza tiegħek fostna. Ta' kemm il darba pproteġġejt lilna wliedek minn dak kollu li wegħgħna u ahna sibna s-sabar kollu tagħna fik.